

சேரல்: அனைத்துப் பங்கேற்கும் நிதியியல் நிறுவனங்களுக்கும்

கொவிட்-19 தொற்றினால் பாதிக்கப்பட்ட வியாபாரங்களுக்காக கொடுகடன் உத்தரவாதம் மற்றும் வட்டி உதவுதொகைத் திட்டத்தினை நடைமுறைப்படுத்துவதற்கான தொழிற்பாட்டு அறிவுறுத்தல்கள்

கொவிட்-19 தொற்றினால் மோசமாகப் பாதிக்கப்பட்ட வியாபாரங்களுக்கு வங்கிகளின் கடன் வழங்கலை விரைவுபடுத்துவதற்காக கொடுகடன் உத்தரவாதம் மற்றும் வட்டி உதவுதொகைத் திட்டமொன்றினை (இதனகத்துப் பின்னர் “திட்டம்” எனக் குறிப்பிடப்படும்) அறிமுகப்படுத்தி நடைமுறைப்படுத்துவதற்காக, அனைத்துப் பங்கேற்கும் நிதியியல் நிறுவனங்களுக்கும் இலங்கை மத்திய வங்கியின் பிரதேச அபிவிருத்தித் திணைக்களத்தின் பணிப்பாளரினால் 2020.06.30ஆம் திகதியிடப்பட்ட இல.ஆர்டிடி/சிஜிஐஎஸ்/டபிள்யூசிஎஸ்/2020/01 கொண்ட தொழிற்பாட்டு அறிவுறுத்தல் விடுக்கப்படுகின்றது.

1. அறிமுகம்

- 1.1 கொவிட்-19 தொற்றினால் மோசமாகப் பாதிக்கப்பட்ட வியாபாரங்களை மீளெழுச்சிப்படுத்துவதன் முக்கியத்துவத்தினை கவனத்தில் கொண்ட மத்திய வங்கி பாதிக்கப்பட்ட வியாபாரங்களுக்கு வங்கிகளின் கடன் வழங்கலை விரைவுபடுத்துவதற்கு திட்டமொன்றினை நடைமுறைப்படுத்துவதற்குத் தீர்மானித்தது. இத்திட்டமானது “சௌபாக்யா கொவிட்-19 புத்துயிரளித்தல் வசதி” இற்குச் சமாந்தரமாகத் தொழிற்படுமென்பதுடன் இப்புதிய வசதியானது, ஏற்கனவே அறிவிக்கப்பட்ட ரூ.150 பில்லியன் கொண்ட ஆரம்ப தொகைக்குள் நாணய விதிச் சட்டத்தின் 83ஆம் பிரிவின் கீழ் நாணயச் சபையினால் ஒப்புதலளிக்கப்பட்டது.
- 1.2 பாதிக்கப்பட்ட வியாபாரங்களின் தொழிற்படு மூலதனத் தேவைப்பாடுகளைக் கட்டுப்படுத்துவதற்காக சலுகை வட்டி வீதங்களில் கடன்களை வழங்குவதற்கு பங்கேற்கும் நிதியியல் நிறுவனங்கள் தமது சொந்த நிதியினைப் பயன்படுத்த வேண்டும் என எதிர்பார்க்கப்படுகிறது. வட்டி உதவுதொகை, பங்கேற்கும் நிதியியல் நிறுவனங்களது நிதியச் செலவுகளை ஈடுசெய்யும் விதத்தில் அவற்றிற்கு வழங்கப்படவுள்ளதுடன், கொடுகடன் உத்தரவாதம் இத்திட்டத்தின் கீழ் வழங்கப்பட்ட கடன்களுக்கெதிரான இடர்நேர்வுகளைப் பகிர்ந்து கொள்ளும் சாதனமாகவும் காணப்படுகிறது.
- 1.3 திட்டத்தின் கீழ், துணைக் கடன்பாட்டாளர்களுக்கு வழங்கப்படும் துணைக் கடன்களுக்காக இலங்கை மத்திய வங்கியிடமிருந்து வட்டி உதவுதொகையினையும் கொடுகடன் உத்தரவாதத்தினையும் கோருவதற்குத் தகைமையுடையனவாகும்.
- 1.4 இலங்கை மத்திய வங்கியின் பிரதேச அபிவிருத்தித் திணைக்களத்திடம் நடைமுறைப்படுத்தல் முகவர் என்ற ரீதியில் இத்திட்டத்தினைத் தொழிற்படுத்துவதற்கான அதிகாரம் ஒப்படைக்கப்பட்டிருக்கிறது.

2. நிதியிடல்

இத்திட்டத்திற்கு இலங்கை மத்திய வங்கியும் அரசாங்கமும் நிதியிடும்.

3. பங்கேற்கும் நிதியியல் நிறுவனங்கள்

“சௌபாக்யா கொவிட்-19 புத்துயிரளித்தல் வசதி” இன் கீழ் ஏற்கனவேயுள்ள பங்கேற்கும் நிதியியல் நிறுவனங்கள் இத்திட்டத்திற்கும் தகைமையுடைய பங்கேற்கும் நிதியியல் நிறுவனங்களாகக் கருதப்படும்.

4. திட்டத்தின் பொதுவான பண்புகள்

| | | |
|-----|---|--|
| 4.1 | தகைமையுடைய வியாபாரங்கள் | (i) 2020ஆம் ஆண்டின் 5ஆம் இலக்க நாணயச் சபைச் சுற்றறிக்கையின் பிரிவு 2இல் குறிப்பிடப்பட்டவாறு கொவிட்-19 தொற்றினால் மோசமாகப் பாதிக்கப்பட்ட எந்தவொரு வியாபாரமும் தகைமையுடையதாகும். இதன்படி, தகைமையுடைய வியாபாரங்கள் என்பது ரூபா ஒரு பில்லியனுக்கும் குறைவான (ரூ.1 பில்லியன்) ஆண்டு மொத்தப் புரள்வுடன் கூடிய வியாபாரங்களாகும். எனினும், ஆண்டிற்கு ஒரு பில்லியன் மொத்தப் புரள்வு என்ற வரையறை சுற்றுலா, ஏற்றுமதிகள் மற்றும் அதனுடன் தொடர்பான ஏற்பாடுகளின் வழங்கல்களுக்குப் பொருந்தாது. (ii) இரண்டு மாத தொழிற்படு மூலதனத் தேவைப்பாடு இத்திட்டத்தின் கீழ் மாத்திரம் பரிசீலனையில் கொள்ளப்படுதல் வேண்டும். |
| 4.2 | உயர்ந்தபட்ச கடன் வரையறை | துணைக் கடன்பாட்டாளரொருவருக்கு அல்லது வியாபார நிறுவனமொன்றிற்கு உயர்ந்தபட்சம் ரூபா இருபத்தைந்து (ரூ.25 மில்லியன்) |
| 4.3 | துணைக் கடன்பாட்டாளருக்கு ஏற்புடைத்தான வட்டி வீதம் | (i) ஆண்டிற்கு நான்கு (ஆண்டிற்கு 4%) சதவீதம் (ii) பங்கேற்கும் நிதியியல் நிறுவனங்கள் இத்திட்டத்தின் கீழ் துணைக் கடன்பாட்டாளருக்கு வழங்குகின்ற எந்தவொரு கடனுக்கும் ஆண்டிற்கு நான்கு சதவீதத்திற்கும் (4%) கூடுதலான வட்டியை விதிக்கக்கூடாது |
| 4.4 | வட்டி உதவுதொகை | பங்கேற்கின்ற நிதியியல் நிறுவனங்களினால் வழங்கப்படுகின்ற ஒவ்வொரு துணைக் கடனுக்கும் ஆண்டொன்றிற்கு ஐந்து சதவீத (5%) வட்டியினை இலங்கை மத்திய வங்கி வழங்கும். |
| 4.5 | சலுகைக் காலம் | (i) வியாபாரத்தின் தன்மையினைப் பொறுத்து உயர்ந்தபட்சம் ஆறு (6) மாதங்கள் (ii) துணைக் கடன்பாட்டாளர்கள் சலுகைக் காலத்தில் வட்டியைச் செலுத்துமாறு கேட்டுக் கொள்ளப்படுகின்றனர். |
| 4.6 | மீள்கொடுப்பனவுக் காலம் | கடன் மீள்கொடுப்பனவின் உயர்ந்தபட்ச காலம் சலுகைக் காலம் உட்பட இருபத்து நான்கு (24) மாதங்களாக இருக்கும். |
| 4.7 | உத்தரவாதப் பாதுகாப்பின் அளவு | உத்தரவாதமானது பின்வருமாறான கடன் அளவினை அடிப்படையாகக் கொண்டிருக்கும்: 80% - ரூ.0.5 மில்லியனுக்கு கீழ் 70% - ரூ.0.5 மில்லியனிலிருந்து ரூ.1 மில்லியன் வரை 60% - ரூ.1 மில்லியனிலிருந்து ரூ.10 மில்லியன் வரை 50% - ரூ.10 மில்லியனிலிருந்து ரூ.25 மில்லியன் வரை |
| 4.8 | உத்தரவாதக் கட்டுப்பணம் | மொத்தத் துணைக் கடன் தொகையில் பூஜ்யம் புள்ளி ஐந்து சதவீதம் (0.5%) |
| 4.9 | பிணையறுதி | பங்கேற்கும் நிதியியல் நிறுவனங்கள் கடன் வழங்குவதற்கு, பிணையறுதிகளிலும் பார்க்க வியாபாரத்தின் ஆற்றல் வாய்ந்த தன்மையினையும் காசுப்பாய்ச்சலினையும் பரிசீலனையில் கொள்ளுமாறு கேட்டுக் கொள்ளப்படுகின்றன. |

5. துணைக் கடன்பாட்டாளர்களைப் பதிவுசெய்தல்

5.1 பங்கேற்கும் நிதியியல் நிறுவனங்கள் துணைக் கடன்பாட்டாளர்களிடமிருந்து பெற்ற கடன் விண்ணப்பங்களின் மீது திகதி முத்திரையினைப் பதித்து அதற்கான தொடர்பு இலக்கத்தினையும் வழங்குதல் வேண்டும். விண்ணப்பம் கிடைத்தமை தொடர்பில் அதே நாளன்று வழமையான அறிவித்தலொன்றினை துணைக் கடன்பாட்டாளருக்கு அனுப்புதல் வேண்டும்.

- 5.2 பங்கேற்கும் நிதியியல் நிறுவனங்கள் விண்ணப்பம் கிடைத்ததிலிருந்து ஏழு வேலைநாட்களுக்குள் விண்ணப்பத்தினை செய்முறைப்படுத்தி, அத்தகைய விண்ணப்பம் ஏற்றுக்கொள்ளப்பட்டதா அல்லது இல்லையா என்பது பற்றி அறிவித்தல் வேண்டும்.
- 5.3 பங்கேற்கும் நிதியியல் நிறுவனங்களின் தலைமை, அலுவலகம் பங்கேற்கும் நிதியியல் நிறுவனத்தின் அதிகாரமளிக்கப்பட்ட அலுவலரினால் கையொப்பமிடப்பட்ட சரியாகப் பூரணப்படுத்தப்பட்ட கடன் பதிவுசெய்தல் பட்டியலைச் (இணைப்பு I) சமர்ப்பிப்பதன் மூலம் இத்திட்டத்தின் கீழ் கடன் பெறுவதற்குத் தகைமையுடைய துணைக் கடன்பாட்டாளர்களின் விபரங்களை பிரதேச அபிவிருத்தித் திணைக்களத்திற்கு அனுப்பி வைத்தல் வேண்டும். இணைப்பு I இன் மென்பிரதி பிரதேச அபிவிருத்தித் திணைக்களத்தினால் வழங்கப்படும் முகவரிக்கு வன்பிரதியுடன் சேர்த்து அனுப்பி வைக்கப்படுதல் வேண்டும்.
- 5.4 பங்கேற்கும் நிதியியல் நிறுவனங்கள் பின்வருவனவற்றை உறுதிப்படுத்தல் வேண்டும்.
- (அ) இணைப்பு I இல் தரப்பட்டுள்ள தகவல்களின் துல்லியமான தன்மை மற்றும் இசைவான தன்மை;
- (ஆ) திட்டத்தின் கீழான துணைக் கடன்பாட்டாளர்களின் தகைமை சரியாக மதிப்பிடப்பட்டிருப்பது; அத்துடன்
- (இ) அத்தகைய மதிப்பீடுகள் தொடர்பான அனைத்துத் தொடர்பான ஆவணங்கள் சேகரிக்கப்பட்டிருக்கின்றமை.
- 5.5 பங்கேற்கும் நிதியியல் நிறுவனங்களிடமிருந்து இணைப்பு I படிவம் பெற்றுக்கொள்ளப்பட்டதும் இலங்கை மத்திய வங்கி அதில் அடங்கியுள்ள விபரங்களைச் சரிபார்த்து தகைமையுடைய துணைக் கடன்பாட்டாளர்களையும் வழங்கப்படவுள்ள கடன் தொகையினையும் தீர்மானிக்கும். அதன்படி இலங்கை மத்திய வங்கி தகைமையுடைய துணைக் கடன்பாட்டாளர்களை இத்திட்டத்தின் கீழ் பதிவுசெய்யும்.
- 5.6 துணைக் கடன்பாட்டாளர்கள் பதிவுசெய்யப்பட்டதும் இலங்கை மத்திய வங்கி ஒவ்வொரு துணைக் கடனுக்குமான குறித்துரைக்கப்பட்ட பதிவு இலக்கத்தினை ஒதுக்கி, அத்தகைய பதிவு இலக்கத்தினைத் தொடர்பான பங்கேற்கும் நிதியியல் நிறுவனத்தின் தலைமை அலுவலகத்திற்கு அறிவிக்கும். இப்பதிவு இலக்கம் ஒவ்வொரு துணைக் கடன்பாட்டாளருக்கும் தனித்தனியானதாக இருக்குமென்பதுடன் அத்தகைய கடன்பாட்டாளர் தொடர்பான இலங்கை மத்திய வங்கியுடனான எந்தவொரு தொடர்பிற்கும் அதனையே பயன்படுத்துதலும் வேண்டும்.
- 5.7 இணைப்பு I இல் சமர்ப்பிக்கப்பட்ட தகவல்களில் குறைபாடுகளை அத்துடன்/ அல்லது துல்லியமற்ற தன்மைகளை இலங்கை மத்திய வங்கி அவதானிக்குமாயின், தகவல்கள் துல்லியமற்ற தன்மை கொண்டவை எனக் கண்டறியப்பட்ட தொடர்பான துணைக் கடன்பாட்டாளரின் பதிவினைப் பங்கேற்கும் நிதியியல் நிறுவனத்திற்கு முன்னறிவித்தல் செய்யாமலேயே இரத்துச் செய்யும் உரிமையினை மத்திய வங்கி தன்னகத்தே கொண்டுள்ளது.
- 5.8 இலங்கை மத்திய வங்கிக்கு ஏதேனும் மேலதிகத் தகவல்கள் அல்லது தெளிவுபடுத்தல்கள் தேவைப்படும் சந்தர்ப்பத்தில், அத்தகைய விண்ணப்பங்களைப் பதிவுசெய்யும் நோக்கத்திற்காக, பங்கேற்கும் நிதியியல் நிறுவனங்களுக்கு பதிவுசெய்யப்பட்ட விண்ணப்பங்களை மீண்டும் பார்வையிடுமாறு கோரும் உரிமையினை மத்திய வங்கி தன்னகத்தே கொண்டுள்ளது.
- 5.9 மேலேயுள்ள பிரிவு 5.5 இன் கீழ் ஏதேனும் மேலதிகப் பரிசோதனைகள் அல்லது தெளிவுபடுத்தல்கள் தேவைப்படும் சந்தர்ப்பத்தில் பார்வையிடுவதற்காக, பங்கேற்கும் நிதியியல் நிறுவனங்கள் அனைத்து ஆதரவளிக்கின்ற ஆவணங்களையும் பதிவேடுகளையும் பேணிவருதல் வேண்டும்.
- 5.10 இணைப்பு I இன்படி பிரதேச அபிவிருத்தித் திணைக்களத்திற்கு கடன் பதிவுப் பட்டியல்களைச் சமர்ப்பிக்க வேண்டிய இறுதித் திகதி 2020.08.31 ஆகும்.

6. துணைக் கடன்களை விடுவித்தல்

- 6.1 இலங்கை மத்திய வங்கியிடமிருந்து பதிவு இலக்கங்கள் கிடைத்ததும், அவ்வாறு கிடைத்த திகதியிலிருந்து 7 வேலை நாட்களுக்குள் இணைப்பு I இல் தரப்பட்டவாறான தகைமையுடைய பதிவுசெய்யப்பட்ட துணைக் கடன்பாட்டாளர்களுக்கு பங்கேற்கும் நிதியியல் நிறுவனங்கள் துணைக் கடன்களை விடுவிக்கும்.
- 6.2 மேலேயுள்ள பிரிவு 6.1 இல் தரப்பட்டுள்ள காலப்பகுதிக்குள் மத்திய வங்கியுடன் பதிவுசெய்யப்பட்டுள்ள துணைக் கடன்களைப் பகிர்ந்தளிப்பதற்கு பங்கேற்கும் நிதியியல் நிறுவனத்தினால் முடியாமல் இருக்குமிடத்து, பங்கேற்கும் நிதியியல் நிறுவனம் 7 வேலை நாட்களுக்குள் அத்தகைய விடயத்தினை ஏற்றுக்கொள்ளக்கூடிய

காரணம்/ காரணங்களுடன் மத்திய வங்கிக்கு உடனடியாக அறிவித்தல் வேண்டும். இலங்கை மத்திய வங்கி பங்கேற்கும் நிதியியல் நிறுவனத்தினால் வழங்கப்பட்ட காரணங்களைப் பரிசீலனையில் கொண்டு பொருத்தமான தீர்மானத்தினை/ நடவடிக்கைகளை எடுக்கும்.

- 6.3 அத்தகைய பதிவுகள் மேற்கொள்ளப்பட்டு 30 நாட்களுக்குள் துணைக் கடன்களைப் பகிர்ந்தளிப்பதற்கு அல்லது ஏற்றுக்கொள்ளக்கூடிய காரணங்களைப் பங்கேற்கும் நிதியியல் நிறுவனங்கள் மத்திய வங்கிக்கு வழங்கத் தவறுவது பங்கேற்கும் நிதியியல் நிறுவனங்களுக்கு முன்னறிவிப்புச் செய்யாமலேயே, இலங்கை மத்திய வங்கி துணைக் கடன்பாட்டாளர்களின் பதிவுகளை இரத்துச்செய்ய காரணமாகலாம்.

7. வட்டி உதவுதொகைக் கொடுப்பனவுகள்

- 7.1 இலங்கை மத்திய வங்கி, இத்தொழிற்பாட்டு அறிவுறுத்தல்களில் குறித்துரைக்கப்பட்ட நியதிகள் மற்றும் நிபந்தனைகளுக்குப்பட்டு, இத்திட்டத்தின் கீழ் பங்கேற்கும் நிதியியல் நிறுவனங்களினால் வழங்கப்பட்ட துணைக் கடன்களுக்காக ஆண்டொன்றிற்கு 5 சதவீத (5%) வட்டி உதவுதொகையொன்றினை வழங்கும்.
- 7.2 இத்திட்டத்தின் கீழ் வட்டி உதவுதொகைக்கு தகைமைபெறும் பொருட்டு எல்லா நேரங்களிலும் மேலேயுள்ள 4.3 பிரிவில் குறித்துரைக்கப்பட்டுள்ள வட்டி வீதங்களில் தகைமையுடைய கடன்பாட்டாளர்களுக்கு கடன்களை வழங்குமாறும் இத்தொழிற்பாட்டு அறிவுறுத்தல்களின் 4.8 பிரிவுடன் இணங்கியொழுதுமாறும் பங்கேற்கும் நிதியியல் நிறுவனங்கள் கேட்டுக் கொள்ளப்பட்டன.
- 7.3 இங்கே குறித்துரைக்கப்பட்ட எந்தவொரு நிபந்தனையுடனும் இணங்கியொழுகாதவிடத்து இத்திட்டத்தின் கீழ் வழங்கப்பட்ட எந்தவொரு கடனுக்கும் பங்கேற்கும் நிதியியல் நிறுவனங்கள் இலங்கை மத்திய வங்கியின் வட்டி உதவுதொகையையோ அல்லது கொடுகடன் உத்தரவாதங்களையோ பெறுவதற்கு தகுதியுடையனவாகா.
- 7.4 இலங்கை மத்திய வங்கியினால் வழங்கப்பட்ட வட்டி உதவுதொகைகள் பின்வரும் நிபந்தனைகளுக்குப்பட்டனவாக இருத்தல் வேண்டும்.
- 7.4.1 பங்கேற்கும் நிதியியல் நிறுவனங்கள் மேலேயுள்ள 6.1 பிரிவிற்குப்பட்டு இலங்கை மத்திய வங்கியினால் பதிவுசெய்யப்பட்ட துணைக் கடன்களை விடுவித்தல் வேண்டுமென்பதுடன் ஒவ்வொரு துணைக் கடனுக்குமாக பூச்சியம் புள்ளி 5 சதவீதம் கொண்ட உத்தரவாதக் கட்டணத்துடன் கூடிய சரியாகப் பூரணப்படுத்தப்பட்ட இணைப்பு II இனை கடன் விடுவிக்கப்பட்ட திகதியிலிருந்து 30 கலண்டர் நாட்களுக்குள் மத்திய வங்கிக்கு அனுப்பி வைத்தலும் வேண்டும்.
- 7.4.2 பங்கேற்கும் நிதியியல் நிறுவனங்கள் இத்தொழிற்பாட்டு அறிவுறுத்தலின் பிரிவு 7.4.4 இல் தரப்பட்டுள்ள இறுதித் திகதிக்கு ஏற்றவிதத்தில் சரியாகப் பூரணப்படுத்தப்பட்ட இணைப்பு III இனைத் தலைமை அலுவலகத்தினூடாக இலங்கை மத்திய வங்கிக்கு அரையாண்டிற்குகொரு முறை சமர்ப்பித்தல் வேண்டும். அத்தகைய விண்ணப்பங்களின் மென் மற்றும் வன் பிரதிகள் இரண்டும் இலங்கை மத்திய வங்கிக்குச் சமர்ப்பிக்கப்படுதல் வேண்டும்.
- 7.4.3 குறைந்துசெல்லும் நிலுவை முறை மற்றும் உண்மையான/ 365 நாள் கணக்கீட்டு அடிப்படையினைப் பயன்படுத்தி மாதாந்த அடிப்படையில் கணிக்கப்பட்டு அரையாண்டு தவணைகளில் வட்டி உதவுதொகை வழங்கப்படும். ஒவ்வொரு துணைக் கடன்பாட்டாளர்கள் தொடர்பிலுமான வட்டி உதவுதொகைக் கொடுப்பனவு மீள்கொடுப்பனவு அட்டவணையினைப் பயன்படுத்தி இலங்கை மத்திய வங்கியினால் கணிக்கப்பட்ட வெளிநின்ற மூலதனத்தினை அடிப்படையாகக் கொண்டிருக்கும்.
- 7.4.4 இத்திட்டத்தின் கீழ் வட்டி உதவுதொகையினை விடுவிப்பதனைப் பரிசீலனையில் கொண்டு ஒவ்வொரு ஆண்டிலும் யூலை மற்றும் சனவரி மாதங்களின் 15ஆம் திகதியன்றோ அல்லது அதற்கு முன்னரோ இங்கே தரப்பட்டுருக்கும் இணைப்பு III இனைச் சரியாகப் பூரணப்படுத்தி இலங்கை மத்திய வங்கியிடம் சமர்ப்பித்தல் வேண்டும்.
- 7.4.5 இணைப்பு III இன் வன்பிரதியைப் பணிப்பாளர், பிரதேச அபிவிருத்தித் திணைக்களம், இலங்கை மத்திய வங்கி இல.30, சனாதிபதி மாவத்தை, கொழும்பு 01 என்ற முகவரிக்கு அனுப்பி வைத்தல் வேண்டுமென்பதுடன் அதன் மென்பிரதி இலங்கை மத்திய வங்கியினால் வழங்கப்படும் மின்னஞ்சல் முகவரிக்கு அனுப்பப்படுதலும் வேண்டும்.

- 7.4.6 மேலேயுள்ள சரியாக நிரப்பப்பட்ட இணைப்பு III இணை பெற்றுக் கொண்டதன் பின்னர் 30 கலண்டர் (30) நாட்களுக்கிடையில் பங்கேற்கும் நிதியியல் நிறுவனங்களுக்கு இத்தொழிற்பாட்டு அறிவுத்தல்களின் பிரிவு 4.4 இன் நியதிகளுக்குப்பட்டு இலங்கை மத்திய வங்கி வட்டி உதவுதொகையினை விடுவிக்கும்.
- 7.4.7 வேறு தெளிவுபடுத்தல்கள் வழங்கப்பட வேண்டுமெனத் தேவைப்படும் சந்தர்ப்பமொன்றில் ஏதேனும் பங்கேற்கும் நிதியியல் நிறுவனங்களின் வட்டி உதவுதொகை விண்ணப்பங்களை இடைநிறுத்தும் உரிமையினை இலங்கை மத்திய வங்கி தன்னகத்தே கொண்டிருக்கிறது. மேலும், தொழிற்பாட்டு அறிவுறுத்தல்களுடன் இணங்கியொழுகாத ஏதேனும் வட்டி உதவுதொகை விண்ணப்பங்களை நிராகரிக்கும் அதிகாரத்தினை இலங்கை மத்திய வங்கி கொண்டிருக்கிறது.
- 7.4.8 ஏதேனும் மேலதிக/ குறைக் கொடுப்பனவுகள் ஏதுமிருப்பின் செலுத்தப்பட வேண்டிய வட்டி உதவுதொகை கொடுப்பனவுகளிலிருந்து அவற்றைச் சீராக்கிக் கொள்ளும் உரிமையினை இலங்கை மத்திய வங்கி தன்னகத்தே கொண்டிருக்கிறது.
- 7.4.9 ஒவ்வொரு துணைக் கடன்களுக்குமான வட்டி உதவுதொகை உயர்ந்தபட்சம் 24 மாதங்களுக்கு மட்டுமே வழங்கப்படும்.
- 7.4.10 பங்கேற்கும் நிதியியல் நிறுவனங்கள் துணைக் கடன்பாட்டாளர்கள் தொடர்பிலான உத்தரவாதக் கோரல்களை 24 மாத மீள்கொடுப்பனவுக் காலப்பகுதிக்குள் கோரும் சந்தர்ப்பத்தில் வட்டி உதவுதொகைக் கொடுப்பனவு உத்தரவாதக் கோரல் திகதி வரை மட்டுமே செலுத்தப்படும்.

8. கொடுகடன் உத்தரவாதங்கள்

8.1 உத்தரவாதப் பாதுகாப்பு

- (அ) உத்தரவாதப் பாதுகாப்பு, பங்கேற்கும் நிதியியல் நிறுவனங்களினால் இலங்கை மத்திய வங்கிக்குச் செலுத்தப்பட்ட உத்தரவாதக் கட்டணத்தின் திகதியிலிருந்து நடைமுறைக்கு வருதல் வேண்டும்.
- (ஆ) பங்கேற்கும் நிதியியல் நிறுவனங்கள் வாடிக்கையாளர்களை நெருக்கமாகக் கவனித்தல் மற்றும் முன்மதியுடைய நடவடிக்கைகளை மேற்கொள்வதற்கு தவறியிருக்கின்றன அல்லது கடன்களைப் பகிர்ந்தளிப்பதிலும் அத்துடன் அல்லது காத்திரமான அறவிடல் செயல்முறைகள்/ நடவடிக்கைகள் இல்லாமல் கணக்குகளைக் கண்காணிப்பதில் கவனயீனமாக இருந்திருக்கின்றன என மத்திய வங்கி அபிப்பிராயப்படுமிடத்து உத்தரவாதப் பாதுகாப்பு தொழிற்படுவதிலிருந்தும் நிறுத்தப்படும்.

8.2 உத்தரவாதக் கட்டுப்பணங்களின் கொடுப்பனவு

- (அ) இலங்கை மத்திய வங்கிக்குச் செலுத்தத்தக்கதான கட்டுப்பணம், இத்திட்டத்தின் கீழ் எந்தவொரு தகைமையுடைய துணைக் கடன்பாட்டாளருக்கும் விடுவிக்கப்பட்ட துணைக் கடன் தொகையின் பெறுமதியிலிருந்து பூச்சியம் புள்ளி 5 சதவீதம் கொண்ட வீதத்தில் (0.5%) கணிக்கப்படுதல் வேண்டும்.
- (ஆ) உத்தரவாதக் கட்டணத்தினை மத்திய வங்கிக்குச் செலுத்தத் தவறுவது பங்கேற்கும் நிதியியல் நிறுவனங்கள் உத்தரவாதப் பாதுகாப்பினைக் கோருவதற்கு தகைமையற்றனவாவதற்குக் காரணமாக இருக்கும்.
- (இ) 24 மாத மீள்கொடுப்பனவுக் காலம் முடிவடைகையில் அது நீடிக்கப்பட்டாலொழிய கொடுகடன் உத்தரவாதம் தொழிற்படுவதிலிருந்தும் நிறுத்தப்படும்.
- (ஈ) கட்டணக் கூற்று (இணைப்பு II) அதில் செலுத்தப்பட வேண்டிய கட்டணத்துடன் சேர்த்து “பணிப்பாளர், பிரதேச அபிவிருத்தித் திணைக்களம், இலங்கை மத்திய வங்கி, இல. 30, சனாதிபதி மாவத்தை, கொழும்பு 01” இற்கு அனுப்பப்படுதல் வேண்டும்.
- (உ) கட்டணக் கொடுப்பனவு பணிப்பாளர், பிரதேச அபிவிருத்தித் திணைக்களம், இலங்கை மத்திய வங்கி என்ற பெயருக்கு காசோலையாக எழுதப்பட்டு மேற்கொள்ளப்படுதல் வேண்டும் அல்லது அதேநேர மொத்தக் கொடுப்பனவுடாக ஆர்டிடி வங்கிக் கணக்கு இலக்கம் 2-5418 இற்குச் செலுத்தப்படுதல் வேண்டும்.
- (ஊ) கொடுகடன் உத்தரவாதத்திற்கான கட்டணத்தின் செலவு பங்கேற்கும் நிதியியல் நிறுவனங்களினால் செலுத்தப்பட வேண்டுமெயொழிய அவை துணைக் கடன்பாட்டாளர்கள் மீது சுமத்தப்படக்கூடாது.

9. பங்கேற்கும் நிதியியல் நிறுவனங்களின் கடப்பாடுகள்

- 9.1 பங்கேற்கும் நிதியியல் நிறுவனங்கள் பதிவுசெய்வதற்கு/ கடன்களை வழங்குவதற்கு முன்னர் பாதிக்கப்பட்ட வியாபாரங்களின் மீளெழுச்சி தொடர்பான இயலாற்றலை மதிப்பிடுவதற்கு நியாயமான அனைத்து நடவடிக்கைகளையும் எடுத்தல் வேண்டும்.
- 9.2 பங்கேற்கும் நிதியியல் நிறுவனங்கள் எல்லா நேரங்களிலும் கடன்பாட்டாளர்களுக்கு கடன்களைப் பகிர்ந்தளிப்பதில் நெருங்கிய கண்காணிப்பினையும் முன்மதியுடைய தன்மையினையும் பின்பற்றுதல் வேண்டுமென்பதுடன் கடன்கள் அவை வழங்கப்பட்ட நோக்கங்களுக்காகவே பயன்படுத்தப்படுகின்றன என்பதனை உறுதிப்படுத்திக் கொள்ளுதல் வேண்டும்.
- 9.3 பங்கேற்கும் நிதியியல் நிறுவனங்கள் துணைக் கடன்பாட்டாளர்களின் கணக்குகளின் நிலையினையும் அதன் தொழிற்பாடுகளையும் மேற்பார்வை செய்தல் வேண்டுமென்பதுடன் பங்கேற்கும் நிதியியல் நிறுவனங்களுக்கு ஏற்படக்கூடிய ஏதேனும் இழப்புக்களைக் குறைப்பதற்காக அவசியமானவிடத்து பொருத்தமான நடவடிக்கைகளை எடுத்தலும் வேண்டும்.
- 9.4 இத்திட்டத்தின் கீழ் வழங்கப்பட்ட கடன்களை அறவிடுவதற்கு பங்கேற்கும் நிதியியல் நிறுவனங்கள் அவசியமானதும் போதுமானதமான வழிமுறைகளை எடுத்தல் வேண்டும்.
- 9.5 இத்தொழிற்பாட்டு அறிவுறுத்தல்களின் பிரிவு 8.2 நியதிகளுக்கிணங்க பங்கேற்கும் நிதியியல் நிறுவனங்கள் இலங்கை மத்திய வங்கிக்கு கட்டணங்களைச் செலுத்துதல் வேண்டும்.
- 9.6 பங்கேற்கும் நிதியியல் நிறுவனங்கள் பதிவேடுகளைப் பேண வேண்டியதுடன் இலங்கை மத்திய வங்கியினால் வழங்கப்பட்ட அளவுமுறையொன்றினை அல்லது வேறு ஏதேனும் முறையொன்றினைப் பயன்படுத்தி வாராந்த அடிப்படையில் இலங்கை மத்திய வங்கியினால் கோரப்படும் தரவுகளையும் தகவல்களையும் வழங்குதல் வேண்டும்.
- 9.7 பங்கேற்கும் நிதியியல் நிறுவனங்கள், இலங்கை மத்திய வங்கியின் எழுத்து மூலமான முன்னொப்புதல் இல்லாமல் இத்திட்டத்தின் கீழ் வழங்கப்பட்ட ஏதேனும் துணைக் கடனை பதிவுப்பதற்கு அனுமதிக்கப்படமாட்டா.

10. இலங்கை மத்திய வங்கியின் கடப்பாடுகள்

- 10.1 இலங்கை மத்திய வங்கி பங்கேற்கும் நிதியியல் நிறுவனங்களுக்கு திட்டங்கள் பற்றிய தொழிற்பாட்டு அறிவுறுத்தல்களை வழங்குவதுடன் அவசியமான வேளைகளில் திருத்தங்களையும் மேற்கொள்கிறது.
- 10.2 இலங்கை மத்திய வங்கி அரையாண்டிற்கொரு தடவை பங்கேற்கும் நிதியியல் நிறுவனங்களுக்கு வட்டி உதவுதொகைக் கொடுப்பனவுகளைச் செலுத்துகிறது.
- 10.3 இத்தொழிற்பாட்டு அறிவுறுத்தலின் பிரிவு 8.2இன் நியதிகளில் பங்கேற்கும் நிதியியல் நிறுவனங்கள் உத்தரவாதக் கட்டணங்களைச் செலுத்தியிருக்கின்றவிடத்து தகைமையுடைய துணைக் கடன்பாட்டாளர்கள் தொடர்பில் ஒவ்வொரு பங்கேற்கும் நிதியியல் நிறுவனங்களுக்கும் இலங்கை மத்திய வங்கி உத்தரவாதப் பாதுகாப்புக்களை வழங்குகிறது.
- 10.4 இலங்கை மத்திய வங்கி திட்டத்தின் முன்னேற்றத்தினை கண்காணித்து/ மதிப்பீடு செய்வதுடன் அவசியமானவிடத்து கொள்கை நடவடிக்கைகளையும் நடைமுறைப்படுத்துகிறது.
- 10.5 பங்கேற்கும் நிதியியல் நிறுவனங்கள் கொடுகடன் உத்தரவாதங்கள் தொடர்பில் ஏதேனும் தேவைப்பாடுகளுடன் இணங்கியொழுகுவதற்கு தவறுமிடத்து அல்லது மீறுமிடத்து அல்லது கவனயினமாக இருக்குமிடத்து அல்லது திட்டத்தின் நியதிகள் மற்றும் நிபந்தனைகள் அல்லது முன்மதியற்ற நடைமுறைகள் எடுத்துக்காட்டப்படும் பொழுது இலங்கை மத்திய வங்கியினால் பங்கேற்கும் நிதியியல் நிறுவனங்களுக்கு வழங்கிய ஏதேனும் கொடுகடன் உத்தரவாதங்களை இரத்துச் செய்துவிடுவதற்கான உரிமையினை தன்னகத்தே கொண்டிருக்கிறது.

11. செலுத்தத் தவறிய கடன்களை அறிக்கையிடல்

- 11.1 கடன்பாட்டாளர்கள் உரிய திகதியில் ஏதேனும் துணைக் கடன்களை அல்லது தவணைப் பணத்தினை மீளச்செலுத்தாதிருப்பார்களாயின் பங்கேற்கும் நிதியியல் நிறுவனங்கள் சரியான நடவடிக்கைகளை மேற்கொண்டு அத்தகைய கடன்களையும் நிலுவைகளையும் துணைக் கடன்பாட்டாளரிடமிருந்து சரியான நேரத்தில் அறவிட்டுக் கொள்வதற்கு காத்திரமான நடவடிக்கைகளை மேற்கொள்ளுதல் வேண்டும்.

11.2 “கடன்கள், வருமான அங்கீகரிப்பு மற்றும் ஏற்பாடுகளின் வகைப்படுத்தல் தொடர்பான 2008ஆம் ஆண்டின் 03ஆம் மற்றும் 04ஆம் இலக்க வங்கித்தொழில் சட்டப் பணிப்புரைகளுக்கிணங்க இத்திட்டத்தின் கீழ் வழங்கப்பட்ட கடன்கள் செயற்படாத கடன்களாக வகைப்படுத்தப்படும் பொழுது, பங்கேற்கும் நிதியியல் நிறுவனங்கள் ஒவ்வொரு துணைக் கடன்பாட்டாளர்களினதும் நிலை தொடர்பில் மத்திய வங்கிக்கு அறிக்கையொன்றினைச் சமர்ப்பித்தல் வேண்டும். அறிக்கை பின்வரும் தகவல்களை உள்ளடக்கியிருத்தல் வேண்டும்.

11.2.1 துணைக் கடன்பாட்டாளரினால் எதிர்நோக்கப்பட்ட பிரச்சனை/ பிரச்சனைகள் தொடர்பான மதிப்பீடு

11.2.2 கடனை மீளச்செலுத்துவதற்கான துணைக் கடன்பாட்டாளரின் இயலாற்றல் பற்றிய மதிப்பீடு

11.2.3 கடனை அறவிடுவதற்குப் பங்கேற்கும் நிதியியல் நிறுவனங்களினால் எடுக்கப்பட்ட நடவடிக்கைகளும் எதிர்காலத்தில் எடுப்பதற்கு திட்டமிட்டுள்ள நடவடிக்கைகளும்

11.2.4 அறவிடல்/ புனரமைப்பு பற்றிய பங்கேற்கும் நிதியியல் நிறுவனங்களின் கருத்து; அத்துடன்

11.2.5 இலங்கை மத்திய வங்கிக்கு தேவைப்படக்கூடிய வேறு ஏதேனும் அத்தகைய தகவல்கள்

12. கோரல் நடைமுறை

12.1 துணைக் கடனின் ஏதேனும் தொகையைச் செலுத்தத் தவறியிருக்குமிடத்து அத்துடன்/ அல்லது இத்தொழிற்பாட்டு அறிவுறுத்தலின் 11ஆம் பிரிவின் தேவைப்பாடுகளுக்கிணங்கியொழுது துணைக் கடன்பாட்டாளர் இயலாமல் இருக்குமிடத்து பங்கேற்கும் நிதியியல் நிறுவனம், தொடர்பான கடன்கள், செயற்படாக் கடன்கள் வகைக்கு மாற்றல் செய்யப்பட்ட திகதியிலிருந்து 30 கலண்டர் நாட்களுக்குள் துணைக் கடன்பாட்டாளருக்கு கோரிக்கை அறிவித்தலொன்றினை விடுத்தல் வேண்டும்.

12.2 அதனைத் தொடர்ந்து, பங்கேற்கும் நிதியியல் நிறுவனங்கள் ஒரு மாதம் முடிவடைந்ததன் பின்னர் ஆனால் இரண்டு மாதங்களுக்குப் பிந்தாமல், கோரிக்கை அறிவித்தல் துணைக் கடன்பாட்டாளரிடம் ஒப்படைக்கப்பட்ட திகதியிலிருந்து இரண்டு மாதங்களுக்குள் பிரதேச அபிவிருத்தித் திணைக்களத்திற்கு கோரிக்கையொன்றினைச் சமர்ப்பித்தல் வேண்டும்.

12.3 கோரிக்கை விண்ணப்பத்தினை (இணைப்பு IV) அனுப்பும் பொழுது துணைக் கடன்பாட்டாளருக்கு விடுக்கப்பட்ட கோரிக்கை அறிவித்தலின் உறுதிப்படுத்தப்பட்ட பிரதிகளையும் சட்ட நடவடிக்கையினை ஆரம்பிப்பதற்காக எடுக்கப்பட்ட சான்றுகளையும் சேர்த்து அனுப்புவதல் வேண்டும்.

12.4 இத்தொழிற்பாட்டு அறிவுறுத்தல்களின் 12.5 மற்றும் 12.8ஆம் பிரிவுகளுக்குப்பட்டு, இலங்கை மத்திய வங்கி ஏற்புடைத்தான உத்தரவாதத் தொகையினை இரண்டு (2) தவணைகளில் தீர்ப்பளவு செய்யும்.

12.5 இணைப்பு IV கிடைத்ததும் இலங்கை மத்திய வங்கி முதலாவது தவணைப் பணத்தினை அதாவது துணைக் கடனின் வெளிநின்ற தொகையினை அடிப்படையாகக் கொண்டு உத்தரவாதத் தொகையில் ஐம்பது சதவீதத்தினைச் (50%) செலுத்தும்.

12.6 பங்கேற்கும் நிதியியல் நிறுவனங்கள் செலுத்தத் தவறிய அனைத்துத் துணைக் கடன்பாட்டாளர்களுக்கெதிராகவும் அறவிடல் நடவடிக்கைகளை நடைமுறைப்படுத்தல் வேண்டும். பங்கேற்கும் நிதியியல் நிறுவனங்கள் ரூ.500,000 இற்குக் குறைவான செலுத்தத் தவறிய கடன்களை இணக்க சபைக்குப் பாரப்படுத்தல் வேண்டுமென்பதுடன் ரூ.500,000 இற்கு மேற்பட்ட செலுத்தப்படாத துணைக் கடன்களுக்கெதிராக அவசியமான சட்ட நடவடிக்கைகளை எடுத்தல் வேண்டும்.

12.7 பங்கேற்கும் நிதியியல் நிறுவனங்கள் இத்தொழிற்பாட்டு அறிவுறுத்தல்களின் கீழ் தேவைப்படுத்தப்பட்ட அவசியமான மேற்பார்வை மற்றும் நடவடிக்கைகளை எடுப்பதற்குத் தவறியிருக்கின்றன அல்லது கவனமின்றியிருக்கின்றன என மத்திய வங்கி கண்டறியுமிடத்து, இலங்கை மத்திய வங்கி ஏற்கனவே செலுத்தப்பட்ட தொகையினையும் கோருவதற்கான உரிமையினை தன்னகத்தே கொண்டுள்ளது.

12.8 முதலாவது தவணைக் கொடுப்பனவின் பின்னர், சட்ட/ அறவிடல் நடவடிக்கைகளிலிருந்து பெற்ற வழக்கு இலக்கத்துடன் சேர்த்து இலங்கை மத்திய வங்கிக்கு பூரணப்படுத்தப்பட்ட இணைப்பு V இணைப் பங்கேற்கும் நிதியியல் நிறுவனம் சமர்ப்பித்ததும் மேலே 12.5ஆம் பிரிவில் குறிப்பிடப்பட்டவாறு முதலாவது தவணைக் கொடுப்பனவுத் திகதியிலிருந்து ஆறு (6) மாதங்களுக்குள் இலங்கை மத்திய வங்கி இறுதித் தவணைக் கொடுப்பனவினைச் செலுத்தும்

13. அறவிடல் நடவடிக்கை

- 13.1 கொடுகடன் உத்தரவாதம் கிடைக்கத்தக்கதாக இருப்பினும் கூட, பங்கேற்கும் நிதியியல் நிறுவனங்கள் இத்திட்டத்தின் கீழ் துணைக் கடன்கள் அறவிடப்படுவதனைக் கண்காணிப்பதற்காக பொருத்தமான உள்ளகக் கட்டுப்பாட்டுப் பொறிமுறையொன்றினைக் கொண்டிருத்தல் வேண்டும்.
- 13.2 பங்கேற்கும் நிதியியல் நிறுவனங்கள் ஏதேனும் வரவேண்டிய தொகையினை அறவிடுவதற்கு உடனடியானதும் காத்திரமானதுமான நடவடிக்கைகளை எடுக்க முயற்சித்தல் வேண்டுமென்பதுடன் எடுக்கப்பட்ட நடவடிக்கைகள் மற்றும் வியாபாரத்தின் முன்னேற்றங்கள் தொடர்பான மதியுரைகள் தேவைப்படுமிடத்து அவை பற்றி மத்திய வங்கிக்கு அறிவித்தலும் வேண்டும்.
- 13.3 செலுத்தத் தவறிய துணைக் கடன்பாட்டாளர்களுக்கெதிராக காத்திரமான அறவிடல் நடவடிக்கைகளின் நோக்கத்திற்காக மத்திய வங்கியினால் ஆலோசனை வழங்கப்படக்கூடிய ஏதேனும் நடவடிக்கைகளை பங்கேற்கும் நிதியியல் நிறுவனங்கள் மேற்கொள்ளுதல் வேண்டும். இத்திட்டத்தின் கீழ் கொடுகடன் உத்தரவாதங்களைப் பெற்றதன் பின்னரும் கூட பங்கேற்கும் நிதியியல் நிறுவனங்கள் அத்தகைய துணைக் கடன்பாட்டாளர்களுக்கெதிராக ஏற்கனவே எடுக்கப்பட்ட அறவிடல் நடவடிக்கைகளை நிறுத்திவிடக்கூடாது.

14. கோரலுக்குப் பின்னான அறவிடல்கள்

- 14.1 கொடுகடன் உத்தரவாதங்களைப் பெற்றுக்கொண்டதன் பின்னர் துணைக் கடன்பாட்டாளர்களிடமிருந்து பங்கேற்கும் நிதியியல் நிறுவனங்களினால் ஏதேனும் அறவிடல்கள் பெற்றுக்கொள்ளப்படுமாயின் அவை இலங்கை மத்திய வங்கிக்கும் பங்கேற்கும் நிதியியல் நிறுவனங்களுக்குமிடையே 80:20, 70:30, 60:40, 50:50 எனப் பொருத்தமான விதத்தில் பகிர்ந்து கொள்ளப்படுதல் வேண்டும். இந்நோக்கத்திற்காக விபரிக்கப்பட்டுள்ள படிவமொன்று இணைப்பு IV இல் தரப்பட்டுள்ளது. சரியான முறையில் நிரப்பப்பட்ட இணைப்பு IV இனை ஒவ்வொரு ஆண்டும் யூன் 30 மற்றும் திசம்பர் 31ஆம் நாட்களிலிருந்து 30 கலண்டர் நாட்களுக்குள் அரையாண்டு அடிப்படையில் இலங்கை மத்திய வங்கிக்கு பங்கேற்கும் நிதியியல் நிறுவனங்கள் சமர்ப்பித்தல் வேண்டும்.
- 14.2 பங்கேற்கும் நிதியியல் நிறுவனங்கள் இலங்கை மத்திய வங்கியிலிருந்து பெற்றுக்கொள்ளப்பட்ட மொத்த உத்தரவாதத் தொகையினையும் அறவிடல் போன்றவற்றினையும் எடுத்துக்காட்டுகின்ற பதிவேடொன்றினைப் பேண வேண்டுமென்பதுடன் இலங்கை மத்திய வங்கியினால் அதிகாரமளிக்கப்பட்ட எந்தவொரு அலுவலருக்கும் பதிவேடு கிடைக்கத்தக்கதாக இருத்தலும் வேண்டும்.
- 14.3 செலுத்தத் தவறிய துணைக் கடன்களை அறவிடுதல் தொடர்பான சட்ட நடவடிக்கைகள் தொடர்பாக உறப்பட்ட செலவினங்கள், துணைக் கடன்பாட்டாளர்களிடமிருந்து அறவிடப்பட்ட தொகையின் மீது முதலில் விதிக்கப்பட வேண்டும் என்பதுடன் மீதித் தொகை மேலேயுள்ள 14.1ஆம் பிரிவில் குறித்துரைக்கப்பட்ட வீதத்தில் இலங்கை மத்திய வங்கியுடன் பகிரப்படுதல் வேண்டும்.

15. பரீட்சிப்புக்கள்

- 15.1 இத்திட்டத்தின் நோக்கத்திற்கு அவசியமானதாக இருக்குமிடத்து, இலங்கை மத்திய வங்கி இத்திட்டத்தின் கீழ் உத்தரவாதமளிக்கப்பட்ட ஏதேனும் கடன் தொடர்பில் பங்கேற்கும் நிதியியல் நிறுவனங்களின் கணக்குகள் தொடர்பான ஏடுகளையும் ஏனைய பதிவுகளையும் பரீட்சிப்பதற்கான உரிமையினைக் கொண்டிருக்கிறது.
- 15.2 திட்டத்தின் கீழ் நிதியிடப்பட்ட நடவடிக்கைகள் தொடர்பில் கோரிக்கை விடப்படுகின்றவாறு, பங்கேற்கும் நிதியியல் நிறுவனங்கள் துணைக் கடன்பாட்டாளர்களுக்கு வழங்கப்பட்ட ஒவ்வொரு துணைக் கடன்கள் தொடர்பான நிலைமையினையும் அத்தகைய ஆவணங்கள், கணக்கேடுகள் என்பனவற்றையும் இலங்கை மத்திய வங்கிக்குச் சமர்ப்பித்தல் வேண்டுமென்பதுடன் இலங்கை மத்திய வங்கியினால் அதிகாரமளிக்கப்பட்ட அலுவலர்களை தேவையானவிடத்து வியாபாரங்களைப் பரிசோதிப்பதற்கு அனுமதித்தலும் வேண்டும்.
- 15.3 பங்கேற்கும் நிதியியல் நிறுவனங்கள் இத்திட்டத்தின் நியதிகளையும் நிபந்தனைகளையும் மீறியிருக்கின்றன என்பதனைக் கண்டறியுமிடத்து உத்தரவாதப் பாதுகாப்பினையும் அத்துடன்/அல்லது கோரல்களின் தீர்ப்பனவிற்காகச் செய்யப்பட்ட ஏதேனும் கொடுப்பனவுகளையும் இரத்துச் செய்வதற்கான உரிமையினை இலங்கை மத்திய வங்கி தன்னகத்தே கொண்டிருக்கிறது.

16. கூற்றுக்களையும் தகவல்களையும் சமர்ப்பித்தல்

இத்திட்டத்தின் கீழ் உத்தரவாதமளிக்கப்பட்ட எந்தவொரு கடன் தொடர்பிலுமான அத்தகைய கூற்றுக்களையும் அத்தகைய தகவல்களையும் இலங்கை மத்திய வங்கியினால் கேட்டுக் கொள்ளப்பட்டவாறு பங்கேற்கும் நிதியியல் நிறுவனங்கள் சமர்ப்பித்தல் வேண்டும்.

17. மாற்றியமைத்தல்கள் மற்றும் துணைநிரப்பு ஏற்பாடுகள்

17.1 திட்டத்தின் கீழ் வழங்கப்பட்ட ஏதேனும் உத்தரவாதங்களிலிருந்து தோன்றுகின்ற உரிமைகள் அல்லது கடப்பாடுகளை பாதிக்காத விதத்தில் திட்டத்தினைத் திருத்தியமைப்பதற்கான அல்லது புறக்கீடு செய்வதற்கான உரிமைகளை இலங்கை மத்திய வங்கி தன்னகத்தே கொண்டிருக்கிறது.

17.2 திட்டத்தில் குறிப்பிட்டு சொல்லப்படாத ஏதேனும் விடயங்கள் தொடர்பில் இலங்கை மத்திய வங்கி திட்டத்தின் நோக்கத்திற்காக தேவையான விதத்தில் அத்தகைய துணை நிரப்பல்களை அல்லது மேலதிக ஏற்பாடுகளை இலங்கை மத்திய வங்கி மேற்கொள்ளும்.

திட்டமானது 2020 யூலை 01ஆம் நாளிலிருந்து நடைமுறைக்கு வருதலாதல் வேண்டும்.

உங்கள் உண்மையுள்ள

எம்.எஸ்.கே தர்மவர்தன
பணிப்பாளர்/ பிரதேச அபிவிருத்தித் திணைக்களம்
இலங்கை மத்திய வங்கி